

İlham Əliyevlə görüşmək şərəfi

Azərbaycan Prezidenti Avropada sözünə sadıq lider, etibarlı tərəfdaş və ən arzuolunan şəxs kimi qəbul edilir

Bu gün Azərbaycan dünyada Cənubi Qafqazın iqtisadi və hərbi gücü, nəhəng enerji və nəqliyyat infrastrukturalarının müəllifi, regionda söz sahibi olan aparıcı dövlət kimi tanınır.

Artıq Azərbaycan xarici əlaqələrini, siyasi-iqtisadi, hərbi, humanitar və digər sahələrdə müttəfiqlərini, əməkdaşlıq etdiyi ölkə və beynəlxalq təşkilatları özü seçir. Təbii sərvətlərinin sahibi kimi enerji sahəsində əməkdaşlıq əlaqələrini dövlət maraqları və qarşılıqlı faydalılıq prinsipləri əsasında reallaşdırır.

Digər tərəfdən, Azərbaycan bölgədə və beynəlxalq səviyyədə əməkdaşlığa, təhlükəsizliyə mühüm töhfələr verir. Məhz bütün bunlara görə, dünya siyasətinin aparıcı qurumları, həmçinin mötəbər beynəlxalq təşkilatlar Azərbay-

canın mütərəqqi xarici siyasətini regional təhlükəsizlik və global inkişafa mühüm töhfə kimi qiymətləndirir və ölkəmizlə əməkdaşlığa böyük önəm verirlər.

Azərbaycanın son illərdəki mühüm geosiyasi uğurlarından biri dünya birliyində güclü mövqeyə malik olması, beynəlxalq aləmdə söz sahibinə çevrilməsidir. Prezident İlham Əliyevin həyata keçirdiyi siyasi kurs respublikamızı inkişaf yoluna çıxarmaqla yanaşı, onun regional və beynəlxalq miqyasda nüfuzunu daha da artırır. Azərbaycan dünyanın sayılıb-seçilən, hörmət olunan, etimad göstərilən dövlətinə çevrilib. Bir çox ölkə, o cümlədən Avropa İttifaqının üzvləri Cənubi Qafqazın lideri olan Azərbaycanla strateji tərəfdaş olduqlarını elan edirlər. Dünyanın böyük siyasi və iqtisadi dairələri Azərbaycanın regiondakı liderliyini və global siya-

sətdə rolunu daim yüksək qiymətləndirirlər.

Bütün bunlar əlbəttə ki, Azərbaycan Prezidentinin həyata keçirdiyi müstəqil, qətiyyətli siyasətinin, etibarlı tərəfdaşlıq prinsipinin və sözünə sadıqlığının yaratdığı realıqdır. İlham Əliyev dəfələrlə əməli ilə, gördüyü iş ilə sübut edib ki, sözü imzası qədər keçərlidir.

Avropa liderləri tərəfindən onun fəaliyyətinə verilən yüksək qiymətlər, Azərbaycanın Avropadakı strateji mövqeyini və dövlət başçısının ölkəsini dünya arenasında necə təmsil etdiyini göstərir.

Bir çox Avropa lideri, İlham Əliyevin Azərbaycanı müasir dövrün siyasi və iqtisadi tələblərinə uyğun şəkildə inkişaf etdirməkdəki mükəmməl bacarığını vurğulayıb. Onlar, İlham Əliyevin xüsusilə beynəlxalq münasibətlərdə strateji düşüncə tərzinə malik olduğunu və Azərbayca-

nın müxtəlif global məsələlərə münasibətini balanslı və düzgün şəkildə ortaya qoyduğunu qeyd edirlər.

Avropa ölkələrinin prezident və hökumət başçılarından İlham Əliyev haqqında söylədikləri səmimi fikirlərə diqqət etsək buna bir daha şahidlik edərik.

Dekabrın 8-də Slovakiyaya ilk rəsmi səfər edən İlham Əliyevi Bratislavada qəbul edən Prezident Peter Pelleqrini səmimi fikirlər söyləyib: "Sizi Slovakiyada, Bratislavada qəbul etmək böyük şərəfdir. Slovakiyaya səfər etmək qərarınız bizi çox şərəfləndirdi. Bu, Slovakiya Respublikasının tarixində Azərbaycan Prezidentinin ilk rəsmi səfəridir...

Siz dostlarınızın yanına gəlmisiniz. Biz Sizi, ölkənizi özümüzlə dost hesab edirik, çünki Sizinlə dəfələrlə görüşmək imkanımız olub. Çox məmnunam ki, Baş nazir qismində səfərim zamanı Si-

zinlə görüşdüyüm vaxtda biz münasibətlərimizi gücləndirmək qərarına gəldik".

Peter Pelleqrini bəlkə də indiyədək Slovakiyaya səfər edən heç bir dövlət başçısına bu qədər səmimi, içdəngələn fikirlər söyləməyib. İkinci dəfə İlham Əliyevlə görüşən slovakıyalı həmkarının bu münasibəti Azərbaycana və onun liderinə verilən yüksək dəyərdir.

İlham Əliyev haqqında səmimi fikirlərin digər müəllifi Serbiya Prezidenti Aleksandar Vuçičdir. Serbiyalı həmkarı, İlham Əliyevin müstəqil siyasətini dəyərləndirərək söyləyib: "Dostumuz İlham Əliyevin iştirakı olmasaydı, bizim hər birimiz üçün qaz, eləcə də elektrik enerjisi təchizatının saxələndirilməsinə ümid etmək asan olmazdı. Əziz dostum, görürəm ki, indi Siz Avropada çox məşhurlaşmısınız. Mən sizinlə əlaqə saxlamaq istəyi-

rəm. Mən onunla dəfələrlə danışmışam. O, Avropada çox məşhurlaşıb. Bu arada, bilmirəm o nə edib, amma etiraf edirəm ki, bunun sirrini mən də bilmək istərdim".

Şimali Makedoniyanın sabiq Prezidenti Stevo Pendarovski isə İlham Əliyevi Avropada ən çox arzuolunan şəxs adlandırıb.

Macarıstanın xarici işlər naziri Peter Siyarto isə daha maraqlı fikir səsləndirib: "15 il əvvəl Macarıstanla Azərbaycan arasında qarşılıqlı hörmət əsasında tərəfdaşlıq qurulanda bəzi Avropa liderləri bu təşəbbüsə istehza ilə yanaşıb. Bu gün isə həmin liderlər Azərbaycan Prezidenti ilə şəkil çəkdirmək üçün Bakıda növbəyə dururlar".

İlham Əliyevin fəaliyyəti, müstəqil siyasəti barədə ən dəyərli fikirlərdən birinin də müəllifi qardaş ölkə olan Türkiyənin Prezidenti Rəcəb Tayyib Ərdoğanlıdır: "İlham Əli-

yevlə davam edən inkişafda Azərbaycan bölgədə cazibə mərkəzinə çevrilib... Azərbaycanın əmin-amanlığı, rifahı və gələcək nəsillər üçün çəkdiyi dəyərli zəhmət bütün türk dünyası tərəfindən böyük maraq və sevinc hissi ilə izlənilir və örnək kimi qəbul edilir".

Dünya liderlərinin, tanınmış ictimai-siyasi xadimlərin bu cür dəyərli fikirlərinin sayını dəfələrlə artırmaq olar. Səslənən bütün səmimi fikirlərdə Azərbaycan Prezidentinin şəxsi keyfiyyətləri, prinsipial mövqeyi və global liderliyini şərtləndirən xarakterik məqamlar şərh edilir. Bütün bunlar İlham Əliyevin şəxsiyyətinə və fəaliyyətinə ölkə hüdudlarından kənarda da necə böyük qiymət verildiyini təsdiqləyən realıqdır.

***Rəşad BAXŞƏLİYEV,
"Azərbaycan"***

Azərbaycan. - 2025.- 11 dekabr (№261).- S.3.